

መግቢያ

እኛ የኢትዮጵያ ወንጌላውያን አብያተ ክርስቲያናት መሪዎች አገራችን ኢትዮጵያ ከመጀሪያዎቹ መቶ ዓመታት ጀምሮ የወንጌልን እውነት የተቀበለች አገር መሆኗን እናውቃለን። በተለይም ደግሞ፣ ካለፈው አንድ ምእተ ዓመት ገደማ ጀምሮ እግዚአብሔር በምድራችን ያደረገውን ድንቅ የወንጌል እንቅስቃሴ እናደንቃለን። በዚህም እንቅስቃሴ ሚሊዮኖች ወደ እግዚአብሔር መንግሥት ፈልሰዋል፤ የብዙዎች ሕይወት ተቀይሯል፤ እጅግ ብዙዎች ከተለያዩ እስራቶች ተፈትተዋል፤ ከአምላካችንም የምሕረትና የርኅራኄ እጅ ብዙዎች ፈውስን ተቀብለዋል። ዛሬም፣ እግዚአብሔር አምላክ በቅዱስ መንፈሱ አማካኝነት ብዙዎችን ወደ መንግሥቱ እያፈለሰ፣ ድንቆችንና ታምራቶችን እየሠራ ብዙዎችን ከእስራት እየፈታ እንደሆነ ምስክሮች ነን። ለዚህ ሁሉ ክብርን ለአምላካችን ለእግዚአብሔር እንሰጣለን!

እኛ የኢትዮጵያ ወንጌላውያን አማኞች፣ “ወንጌላውያን” ያሰኙን፣ መሠረታቸው መጽሐፍ ቅዱሳዊ የሆኑና በርቱእ ክርስትና ውስጥ ተቀባይነት ያላቸው አስተምህሮዎች አሉን። ከሌሎች መጽሐፍ ቅዱሳዊ ርቱእን ታሪካዊ የክርስትና እምነት መግለጫዎች ማለትም የሐቀርያት፣ አትናቴዎስ፣ ኒቂያ እና ኬልቄዶን ጋር ተያይዞ ከዚህ በታች የተዘረዘሩትን የእምነት አቋም እንቀበላለን።

በእስትንፋሱ መለኮት የተጻፉትን የ66ቱን የብሉይና የአዲስ ኪዳን ቅዱሳት መጻሕፍት ስሕተት አልባነት፣ ተአማኝነት፣ ብቁነትና እና በእምነትና በተግባር ሁሉ ላይ፣ እንዲሁም በሥርዐተ አምልኮ ሁሉ ላይ ያላቸውን የበላይ ባለ ሥልጣንነትና ዳኝነት፣ ራሱን በሦስትነት የገለጠ አንድ እውነተኛ አምላክ አብ፣ ወልድ፣ መንፈስ ቅዱስ መኖሩን፣ የሕያው እግዚአብሔር አንድያ ልጅ ኢየሱስ ክርስቶስ ፍጹም አምላክ ፍጹም ሰው መሆኑን፣ የእኛ ምትክ ሆኖ ለኅጢአት ስርየት በመስቀል ላይ መሞቱን ከሞትም በአካል መነሣቱን፣ በዓለም ፍጻሜም ዳግም የሚመለስ መሆኑን አካላዊ መንፈስ የሆነው መንፈስ ቅዱስ፣ ከአብና ከወልድ ጋር የተካከለ አምላክ መሆኑንና አማኞችን በካይል በመሙላትና እንደፈቃዱም የጸጋ ሥጦታዎችን በማደል ቤተ ክርስቲያንን የሚያንጽጽ ለአገልግሎት የሚያሰማራ መሆኑን፣ ድካም በእግዚአብሔር ጸጋ በኢየሱስ ክርስቶስ በማመን ብቻ የሚገኝ መሆኑን፣ ቤተ ክርስቲያን በክርስቶስ ደም የኅጢአት ስርየት ያገኙ እውነተኛ አማኞችን ሁሉ የምትይዝ አንዲት የክርስቶስ አካልና የእምነት ማኅበር ሰብ መሆኗን እንዲሁም በቤተ ክርስቲያን ለስብከተ ወንጌል ጥሪና ተግባር ቅድሚያ መስጠት አስፈላጊ መሆኑን እናምናለን።

የኢትዮጵያ ወንጌላውያን አብያተ ክርስቲያናት ኅብረት 32ኛ መደበኛ ጠቅላላ ጉባኤ በአስተምህሮ መዛኛ ላይ፣ መጽሐፍ ቅዱሳዊ ባልሆኑ ልምዶች እና የሞራል ውድቀት ጉዳዮች ላይ የቀረቡትን የጥናት ወረቀቶች ካደመጥንና ከተወያየን በኋላ፣ ጉዳዩ እጅግ አሳሳቢ ደረጃ ላይ መድረሱን ከመገንዘባችን በላይ፣ አፋጣኝ መፍትሔ ካልተሰጠው የክርስትናን መሠረታዊ ይዘት የሚያፋልስ፣ የመንፈስ አንድናታችንን የሚያናጋ፣ የወንጌልን ግስጋሴ የሚገታ ትልቅ አደጋ እንደተጋረጠብን ታይተናል። በመሆኑም፣ የሚከተለውን ባለ 10 ነጥብ የአቋም መግለጫ አውጥተናል።

1. እኛ የኢትዮጵያ ወንጌላውያን አብያተ ክርስቲያናት መሪዎች፣ “የእምነት ቃል እንቅስቃሴ” ተብሎ በሚጠራው የስሕተት ትምህርት ላይ ያለንን ጽኑ ተቃውሞ እንገልጻለን፤ አስተምህሮው “ሰው መንፈስ ነው፤ ነፍስ አለው፤ በሥጋ ውስጥ ይኖራል” ማለቱን፣ “እኛ እና አብ አንድን ነን” ማለቱን፣ “እኛ እና ክርስቶስ አንድን ነን” ማለቱን፣ “እኛ ትንንሽ አማልክት ነን” ማለቱን፣ “ክርስቶስ ሰይጥኗል” ማለቱን፣ “እኛ ካልፈቀድንለት በስተቀር እግዚአብሔር በምድር ላይ መሥራት አይችልም፤ ሕገ ወጥ ይሆናል” ማለቱን፣ “የእኛ እምነት እንደ እግዚአብሔር ያለ እምነት ነው” ማለቱን፣ “በሥጋ የሚሠራ ኃጢአት ችግር የለውም” ማለቱን፣ “የክርስቶስ የመስቀል ላይ ሞት ለኃጢአት ስርየት በቂ አይደለም” ማለቱን እና ሌሎች መሰል ትምህርቶቹን አጥብቀን እየተቃወምን፣ እነዚህ አስተምህሮዎች አቋሞች በእግዚአብሔር ቃል ላይ ከተመሠረተው የወንጌላውያን ክርስትና አስተምህሮ ጋር ፍጹም የሚቃረንና የማይወክለን መሆኑን እንገልጻለን፤

2. እኛ የኢትዮጵያ ወንጌላውያን አብያተ ክርስቲያናት መሪዎች፣ “የብልጽግና ወንጌል” ተብሎ በሚጠራው የኑፋቄ/የስሕተት/ ትምህርት ላይ ያለንን ጽኑ ተቃውሞ እንገልጻለን፤ አስተምህሮው፣ “አማኞች ፍጹም ሊታመሙ አይችሉም” ማለቱን፣ “አማኞች ፍጹም ሊደክዩ አይችሉም” ማለቱን፣ “ሰዎች የሚታመሙትም ሆነ የሚደክዩት ከእምነት ዕጦት የተነሣ ነው” ማለቱን፣ “ከአንደበታችን የሚወጣው ቃል ልክ እንደ እግዚአብሔር ቃል የመፍጠርና የማድረግ ጉልበት አለው” ማለቱን እና “የክርስቶስን መስቀል ምሳሌያዊ ጥሪ አንቀበልም” ማለቱን እና መሰል ትምህርቶቹን አጥብቀን እየተቃወምን፣ እነዚህ አስተምህሮዎች አቋሞች በእግዚአብሔር ቃል ላይ በተመሠረተው የወንጌላውያን አስተምህሮ ጋር ፍጹም የሚቃረንና እኛን የማይወክለን መሆኑን እንገልጻለን፤

3. እኛ የኢትዮጵያ ወንጌላውያን አብያተ ክርስቲያናት መሪዎች፣ የመጽሐፍ ቅዱስን ፍጹም ባለሥልጣነት በቃልም ሆነ በተግባር የማይቀበሉትን፣ ቅዱሳት መጻሕፍትን በሙላት የማይቀበሉትን፣ የክርስቶስን ፍጹም ሰውነት እና መለኮትነት በማይነጣጠል፣ በማይከፋፈል እና በማይለዋወጥ አንድነት መኖሩን የሚከዱና የሚበረረዙ ትምህርቶችን፣ በሥጦታዎች ላይ መበላለጥን፣ የሎሌነትን መንፈስ የሚጸረር የግለ ሰብ ግነትንና ማእከልነት እንዲሁም ጤናማ ያልሆነ የመጽሐፍ ቅዱስ አተረጓጎምን የሚያራምዱትን እንቃወማለን፤ የማይወክሉን መሆኑንም እንገልጻለን፤

4. እኛ የኢትዮጵያ ወንጌላውያን አብያተ ክርስቲያናት መሪዎች፣ በዚህ የአቋም መግለጫ መግቢያ ላይ በግልጽ እንደተቀመጠው የመንፈስ ቅዱስ ሥጦታዎች በዚህም ዘመን መሥራታቸውን የምናምንና የምንለማመድ መሆኑ የተረጋገጠ ነው፤ በአንጻሩ በመንፈስ ቅዱስ ሥጦታዎች ስም የሚደረጉ ማጭበርበሮችን፣ ሥጦታዎቹን የገንዘብ ማግኛ መንገድ ማድረግን፣ የተለያዩ ቁሳቁሶችን፣ ማለትም እንደ ዘይት፣ ጨው፣ ውሃ፣ ጨርቅ፣ አፈር፣ ወዘተ. “የተጸለየባቸው ናቸው” በሚል ለሽያጭ ማቅረብን፣ ለጸሎት የሚመጣ ጥያቄን በገንዘብ መደራደርን እና የመሳሰሉትን ማጭበርበሮች አጥብቀን እየተቃወምን፣ እነዚህ ልምዶች ከእኛ ከወንጌላውያን ክርስትና አማኞች ጋር ፍጹም የሚቃረኑና የማይወክሉን መሆኑን እንገልጻለን፤ በተጨማሪም፣ በሃይማኖት ስም የሚደረጉ ማናቸውንም ዐይነት ማጭበርበሮች በሚመለከት ለሚካሄዱ ሕጋዊ ክስቶች የኢትዮጵያ ወንጌላውያን አብያተ ክርስቲያናት ምንም ዐይነት ሽፋንም ሆነ ከሌላ የማይሰጡ መሆኑን እናሳውቃለን፤

5. እኛ የኢትዮጵያ ወንጌላውያን አብያተ ክርስቲያናት መሪዎች፣ ጌታ ኢየሱስ ክርስቶስ አዳኝ መሆኑን አምና የተቀበለና የመንፈስ ቅዱስ ማደሪያ የሆነ አማኝ ሁሉ፣ የጽድቅና የቅድስና ሕይወትን የሚለማመድ መሆኑን በጽኑ እናምናለን፤ በአንጻሩ ከክርስቲያናዊ ሥነ ምግባርና ሞራል ፍጹም በተቃራኒ የሚደረግ የኃጢአት ልምዶችን፣ ማለትም አመንዝራት፣ ግብረ ሰዶማዊነት፣ የቅድመ ጋብቻ ሩካቤ ሥጋ፣ ፍቺና ተደጋጋሚ ጋብቻን፣ ታማኝነት ማጥፊትን፣ ወዘተ. ከእኛ የወንጌላውያን ክርስትና አማኞች ጋር ፍጹም የሚቃረኑና የምናወግዘው መሆኑን እንገልጻለን፤

6. እኛ የኢትዮጵያ ወንጌላውያን አብያተ ክርስቲያናት መሪዎች በተለያዩ ጊዜያት ከውጪ አገር እየመጡ የተለያዩ የኑፋቄ ትምህርት የሚያስተምሩ፣ ኢትዮጵያውያን፣ ትውልደ ኢትዮጵያውያንና የውጭ አገር ዜጎች መኖራቸውን ተገንዝበናል፤ በመሆኑም፣ የኢትዮጵያ ወንጌላውያን አብያተ ክርስቲያናት ከውጪ አገር ለሚመጡ መጽሐፍ ቅዱሳዊ ጤናማነታቸው ሳይረጋገጥ መድረኮቻችንን አሳልፈን እንዳንሰጥ ተገቢውን ጥንቃቄ ማድረግ እንዳለብን ተገንዝበናል፤ በተያያዘም፣ ከላይ በተገለጹት የኑፋቄ ትምህርቶች፣ ባዕዳን ልምዶችና እና ሞራል ውድቀቶች ውስጥ ያሉ ግለ ሰቦችን የሚያበረታቱና እውቅና የሚሰጡ አገልጋዮች ከዚህ ተግባራቸው እንዲታቀቡ እናሳስባለን፤

7. እኛ የኢትዮጵያ ወንጌላውያን አብያተ ክርስቲያናት መሪዎች በርካታ የኑፋቄና የስሕተት ትምህርቶች፣ ኢ-መጽሐፍ ቅዱሳዊ ልምዶችና ሞራላዊ መሠረቶችን የሚያናጉ ሐሳቦች ከሚተላለፉባቸው መንገዶች ዋናዎቹ የብዙሃን መገናኛዎች (የቴሌቪዥን፣ የሬዲዮ፣ የሃትመት እና የማኅበራዊ ሚዲያዎች) መሆናቸውን ተገንዝበናል፤ በመሆኑም፣ የትኞቹ የብዙሃን መገናኛዎች በዚህ ችግር ውስጥ እንዳሉ በመለየት አገልጋዮችና ምእመናን እንዲጠበቁ ማድረግ እንዳለብን አጥብቀን እናምናለን፤ በተጨማሪም፣ ጤናኛው ትምህርት የሚተላለፍባቸው የብዙሃን መገናኛዎችን ማበረታታና የወንጌላውያንን ድምፅ የሚያስተጋቡ ሌሎች የብዙሃን መገናኛዎችን ማቋቋም አስፈላጊ መሆኑን በመገንዘብ ለተግባራዊነቱ የበኩላችንን ለማድረግ ቃል እንገባለን፤

8. እኛ የኢትዮጵያ ወንጌላውያን አብያተ ክርስቲያናት መሪዎች፣ ከላይ በተጠቀሱት የተሳሳቱ የአስተምህሮ፣ የልምድና የሞራል መንገድ ውስጥ ያሉ ቤተ እምነቶች፣ መገናኛ ብዙሃን እንዲሁም ግለ ሰቦች፣ ካሉበት የተሳሳተ አካሄድ እንዲመለሱ በራሳችን ክፍት አድርገን በክርስቲያናዊ ፍቅር ጥሪ እናደርጋለን፤ ነገር ግን ይህን ለማድረግ ፈቃደኞች በማይሆኑትና በስሕተት መንገዳቸው ለመቀጠል በፈቀዱት ላይ ተገቢው መጽሐፍ ቅዱሳዊ ርምጃ እንዲወሰድ፣ ይህንንም የኢትዮጵያ ወንጌላውያን አብያተ ክርስቲያናት ኅብረት የሥራ አመራር ቦርድና የኅብረቱ ፕሬዚዳንቱ ጽ/ቤት በጋራ እንዲያስፈጽሙት ሙሉ ኅላጤነት እንሰጣለን፤

9. እኛ የኢትዮጵያ ወንጌላውያን አብያተ ክርስቲያናት መሪዎች፣ በምድራችን ላይ ያለችው ቤተ ክርስቲያን አሁን ለደረሰችበት ችግር እኛም መሪዎቿ ተጠያቂዎች መሆናችንን እንቀበላለን፤ ይህም ሲባል በቂ እና ተገቢ ትምህርት አለመስጠታችን፣ የመንፈስ ቅዱስ ሥጦታዎችን በተገቢው መንገድ አለማበረታታችን፤

መድረካችንን ለሐሰት ትምህርቶችና ልምምዶች ከፍት ማድረጋችን እንዲሁም ስሕተቶች ሲፈጠሩ ፈጣን የእርምጃ ርምጃ አለመውሰዳችን፣ በጸጋ ሥጦታዎች መካከል ማበላለጣችን፣ በዚህም እግዚአብሔርን ማሳዘናችንን እየተገነዘብን፣ ባለማወቅም ሆነ በአሠራር ጉድለት የተበደሉ ወይም የተጎዱ ወንድሞችና እጎቶች እንደሚኖሩ በመረዳት ከአምላካችን ከእግዚአብሔር ምሕረት እንጠይቃለን፤ ከዚህም የተነሣ የተጎዱ ምእመናንን ይቅርታ እንጠይቃለን፤ ቤተ ክርስቲያን ከገባችበት አሳሳቢ ችግር እንድትወጣ ተገቢውን የንስሐና የምልጃ ጸሎት በየቤተ እምነቶቻችን እናደርጋለን፤ እውነተኛውን ትምህርት በትጋት የማስተማርና ደቀ መዛሙር የማድረግ ኃላፊነታችንን እንወጣለን፤ በየቤተ ክርስቲያናቱ ያሉ ምእመናንም በዚህ ረገድ ለበደሉት ማናቸውም በደል ሁሉ የጌታን ምሕረት እንለምናለን።

10. እኛ የኢትዮጵያ ወንጌላውያን አብያተ ክርስቲያናት መሪዎች፣ ዛሬ መጋቢት 22 ቀን 2009 ዓ.ም. የወጣነው የአቋም መግለጫም ሆነ የኅብረቱ ጽ/ቤት ከዚሁ ጋር ተያይዞ ወደ ፊት የሚያስተላልፋቸውን ውሳኔዎች ለመተግበር ቃል እየገባን፣ ይህንንም ባለን የቤተ ክርስቲያን መዋቅር መሠረት ለማስጸፈም፣ በየክልሉ ካሉ የወንጌላውያን አብያተ ክርስቲያናት አደረጃጀቶች ጋር በአንድነት በመሥራት መንጋዎቻችንን የመጠበቅ ኃላፊነታችንን እንደምንወጣ እንገልጻለን፤ ይህ መግለጫ እንደየአስፈላጊነቱ ተገቢ ለሆኑ ተቋማት እና ድርጅቶች እንዲደርስ ጽ/ቤቱ እንዲሠራ እናሳስባለን። እግዚአብሔር ቤተ ክርስቲያኑን ይጠብቅ፤ አገራችንንም ይባርክ! መጋቢት 22 ቀን፣ 2009 ዓ.ም. አዲስ አበባ፣ ኢትዮጵያ